

लौहित्य साहित्य सेतु: सहयोगी विद्वानों द्वारा पुनरीक्षित अर्धवार्षिक द्विभाषिक ई-पत्रिका
वर्ष: 2 संख्या: 2 ; जनवरी-जून, 2021

आखिरी लिबास

ममता कालिया

हम लेखकों की मस्ती और पस्ती, खब्त और खामखयाली के क्या कहने ! बैंक का खाता कितना भी खुशक हो, दिल-दिमाग में पड़े कहानी-कविता के खाके अपना असली खज़ाना लगते हैं, उसी पर अपना दम-खम है। कभी-कभी कोई छोटा-मोटा इनाम पा जाते हैं। जब से कोरोना ने हमें घर में कैद किया है, इनाम देने वाले दरियादिल हो गए हैं। रोज़ ही लेखकों के किसी न किसी जत्थे को इनाम घोषित होता है। आयोजक आपको ऑनलाइन सम्मानित कर देता है, ऑनलाइन प्रशस्ति-पत्र भेज देता है, घंटे भर का लाइव शो करवा लेता है और किसी की कोई भागदौड़ नहीं होती, लेखक की माथापच्ची के बारे में सोचने की किसे पड़ी है। वह तो वैसे भी निठल्ला है। क्या हुआ अगर खाट की जगह घंटा भर कुरसी पर बैठकर बोल-बोल दिया।

महामारी के पहले कुछ ऐसे पुरस्कार ज़रूर मिलते थे जिनमें फूलमाला, श्रीफल और पाँच-दस हज़ार की नगण्य राशि होती। हम लेखक उसी से बहल जाते। इसी बहाने किसी आसपास के शहर में घूमना हो जाता।

ऐसे ही एक मौके पर कमलेश्वर स्मृति सम्मान की घोषणा हुई - समग्र साहित्य के लिए मुझे दस हजार का और युवा कविता के लिए विवेक गौतम को पाँच हजार का। आने-जाने की व्यवस्था टैक्सी से। यह पुरस्कार बरेली में मिलना था। न कहने का कोई सवाल नहीं था। घूमने की शौकीन मैं, कमलेश्वरजी की स्मृति में सम्मान जिनकी न जाने कितनी यादें सन् 1965 से 2006 तक की मेरे अन्दर भरी हुई थीं, ऊपर से साथ में इतने सारे सह-लेखकों का सफर में हमसफर होना- विभूति नारायण राय, गंगाप्रसाद विमल, उपेन्द्र कुमार, विवेक गौतम और मैं। ठंड का मौसम था। दिल्ली से बरेली जाने वाला रास्ता साफ सुन्दर और सीधा। सड़क पर एक जगह अमरूदों से लदा ठेला खड़ा था। अमरूदों की खुशबू कार की खिड़की के शीशों से भी अन्दर आ रही थी।

विवेक ने ड्राइवर से कहा,

‘गाड़ी रोको, ज़रा अमरूद ले लें।’

गाड़ी रुकी। ठेले के पास ही एक मोची बैठा ग्राहक का इन्तज़ार कर रहा था। चौड़ी सड़क थी। सड़क के पार मैंने देखा एक दुकान का नामपट लिखा

हुआ था 'आखिरी लिबास'। मन में भय और आश्चर्य दोनों उठे। यह कैसा नाम है दुकान का। फिर देखा तो दुकान से सटा हुआ कब्रिस्तान भी दिख गया। नाम का आशय समझ आ गया।

इस बीच विवेक गौतम काफी अमरूद खरीद कर वापस आ गए और गाड़ी चल पड़ी। सबने अमरूद में बुडका मारा।

जब काफी दूर आगे बढ़ गए, एकायक विवेक गौतम को याद आया 'अरे मेरा मोबाइल'। उन्होंने अपनी जैकेट की जेबें टटोलीं। पैन्ट की जेबें देखीं, कहीं मोबाइल फोन नहीं मिला। विवेक का चेहरा फक्क पड़ गया। उसने कहा,

- 'इतने का तो इनाम भी नहीं मिल रहा जितने का मोबाइल फोन गुम हो गया।'

हम सब फिक्रमंद हो गए।

मोबाइल का खोना, सिर्फ एक फोन का खोना नहीं होता, उसमें हमारे सारे सम्पर्क, सम्बन्ध, सूचनाएँ, आंकड़ें और डायरी दर्ज होती है, उसमें हमारा फोटो-अल्बम, गैलरी और स्मृतियाँ भी महफूज़ होती हैं। नया फोन लेकर भी ये सब उसमें दुबारा मिलना मुश्किल है।

हम सबने बारी-बारी से विवेक के मोबाइल नम्बर पर फोन लगाया कि शायद कोई उठा ले। घंटी जाती रही, किसी ने उठाने की गलती नहीं की। तय किया गया कि गाड़ी को वापस अमरूदवाले ठेले के

पास ले जाया जाय। हो न हो मोबाइल वहीं गिरा होगा। वह जगह तकरीबन पैंतीस किलोमीटर पीछे थी। अलबेली ठंडक में हमारा सफर पीछे की तरफ चला।

मैंने कहा,

- 'ठेलेवाला तो चलायमान प्राणी होता है। जरूरी नहीं कि उस जगह पर खड़ा मिले। जाने कहाँ चला गया हो।'

विमल ने कहा,

- 'आम तौर पर ठेलेवाले अपना ठीया नहीं बदलते। वे रोज़ एक जगह ही जमे रहते हैं।'

हम पहुँचे। ठेलेवाला वहीं खड़ा था। उसकी बिक्री अच्छी हुई थी। अमरूदों का ढेर काफी कम हो गया था। विवेक ने उतर कर पूछताछ की।

अमरूदवाले ने गरदन हिला दी। उसने कोई मोबाइल-वोबाइल नहीं देखा। वह क्या जाने कैसा था उनका मोबाइल। पास बैठे मोची से पूछा,

- 'भई, अभी यहाँ एक मोबाइल फोन गिरा था, कहीं तुमने देखा हो तो बता दो।'

मोची बिगड़ गया

- 'सबेरे से बैठे मक्खी मार रहे हैं, एकौ ग्राहक नहीं फटकौ। हम का जानी तोहार मोबाइल।'

निराश, वहाँ से हमारी सवारी अब आगे की दिशा में बढ़ी। बरेली पहुँचने में भी देर हो रही थी। हम लोग विवेक के फोन नम्बर पर फोन मिलाते रहे। एक बार मेरे फोन मिलाने पर एकायक किसी ने फोन में डांट लगाई

-‘कौन हैं आप लोग, मार फोनवा कर कर के जान परेसान कर दिए। का काम है?’

मैंने घबराकर फोन विवेक को पकड़ाया। विवेक ने उसे घटना बताई।

उस आदमी ने लापरवाही से कहा,

-‘सड़क पर लावारिस पड़ा था। हम सोचे जाने कौन का है। नई मिला कोई तो इसे पुलिस चौकी में जमा कर देंगे।’

विवेक ने कहा,

-‘ऐसा गजब मत कीजिए। हम लेने आ रहे हैं। आप कहाँ मिलेंगे बड़े भाई।’

उस आदमी ने कहा वह मुरादाबाद मोड़ पर बस के इंतजार में खड़ा है। वह सिर्फ दस मिनट रुकेगा। अगर बस आ गई तो फौरन चला जाएगा।

अब हमारी टैक्सी फिर वापस जाने को मुड़ी। मेरे अंदर आगे पीछे जाने का धीरज टूट रहा था। ठंड के मारे बुरा हाल था। वहाँ एक चाय का खोखा था।

मैं वहीं उतर गई,

-‘मैं यहाँ बैठ कर इंतजार करूँगी। आप लोग जायें।’

उपेन्द्र कुमार भी वहाँ उतर गए।

हमने चाय का ऑर्डर दिया। आशंका के अनुरूप चाय बहुत रद्दी थी। उसमें चीनी के सिवाय कुछ और तत्व न था। ऊपर से वहाँ मक्खियाँ भी मज़े कर रही थीं। उपेन्द्र कुमार उठकर बाहर धूप में खड़े हो गए। मैं जब उठने लगी न जाने कैसे एक मक्खी फड़फड़ाती हुई आई और मेरी नाक में घुस गई।

उफ वह बेचैनी और घबराहट शब्दों में बतायी नहीं जा सकती।

मुझे लगा वह मेरे ब्रेन में पहुँच जाएगी।

खोखे के दरवाजे पर लगी पानी की टंकी से खूब नाक-आँख धोये। कोई फायदा नहीं। एक बार ज़ोर से नाक साफ़ की। बहुत ज़ोर की छींक आयी और मक्खी फड़फड़ाती हुई बाहर निकल आई। मेरी जान में जान आयी। लेकिन वह सेंसेशन, नाक में उसकी फड़फड़ देर तक महसूस होकर मुझे बेचैन करती रही।

काफी देर बाद हमारी टैक्सी अपनी दिशा में आती दिखी। इस बार टैक्सी में विवेक गौतम प्रसन्नचित्त बैठे हुए थे। सबके चेहरे पर मोबाइल अभियान की सफलता का संतोष था।

थोड़े ही दिनों बाद कोरोना काल आ गया। कहीं भी जाना सपना हो गया। अपने ही घर में ऐसे बच-बचकर रहने लगे जैसे अपने ही सजीव, निर्जीव

हर स्पर्श में संक्रमण है। मकान बन्द, दुकानें बन्द, डॉक्टर के दवाखाने बन्द।

किसी विषम प्रसंग में दिल्ली बरेली मार्ग पर एक दिन निकलना हुआ। चौड़ी सड़क पहचानी हुई लगी। वहाँ न अमरूद का ठेला था, न मोची। सड़क पर कफरूँ जैसा सन्नाटा था। चौराहे के सामने 'आखिरी लिबास' का नामपट एक तरफ से झूल कर टेढ़ा लटक रहा था। दुकान बन्द थी। बन्द दुकान के आगे एक दस-बारह साल का लड़का कुछ जालीदार सफेद, काली टोपियाँ सजाकर बैठा हुआ था।

- 'क्यों यह दुकान बन्द हो गई क्या?' - मैंने पूछा। लड़का कुछ नहीं बोला। मेरी तरफ देखता रहा।

मैंने सवाल दोहराया,

- 'यहाँ यह दुकान थी न 'आखिरी लिबास' क्या हुआ उसका?'

लड़के ने मायूस आवाज़ में कहा,

- 'कोरोना में बहुत मौतें हुईं। सारा माल बिक गया।'

फिर, मैंने सवालिया निगाह से उसे देखा।

- 'जाने कहाँ से अब्बाजान को कोरोना लग गया। अब्बू का इंतकाल हो गया। दुकान बन्द हो गई।'

- 'दुकान का आखिरी कफ़न उन्हीं के काम आया।'

- 'तुम्हारे अब्बाजान थे।'

- 'जी'।

उसने आँखें झुका लीं। शायद पनीली थीं।

- 'यह तो बहुत बुरा हुआ।' - मैंने अफसोस जताया।

लड़का खामोश रहा। उसने पास पड़ा एक फटा कपड़ा हाथ में थामा। अब वह टोपियों के ऊपर से धूल हटा रहा था।

संपर्क-सूत्र :

बी 3ए/303 सुशांत एक्कापोलिस

क्रांसिंगज़ रिपब्लिक

गाज़ियाबाद - 201016

ई-मेइल : mamtakalia011@gmail.com